

मुख्य समाचार :-

- दिल्ली में कल शाम हुए कार विस्फोट में आठ लोगों की मौत। राष्ट्रपति, प्रधानमंत्री ने जताई गहरी संवेदना। प्रदेश सहित कई राज्यों में बढ़ाई गई सुरक्षा।
- प्रधानमंत्री नरेन्द्र मोदी आज भूटान की यात्रा पर जाएंगे।
- बिहार विधानसभा चुनाव के दूसरे और अंतिम चरण का मतदान आज।
- भोपाल-इंदौर में शीतलहर का प्रकोप, शहडोल में पारा 7° तक पहुंचा, आज भी 18 जिलों में शीतलहर का अलर्ट।

दिल्ली-विस्फोट

दिल्ली में लाल किले के पास हुए एक कार विस्फोट में आठ लोग मारे गये हैं और कई लोग घायल हुए हैं। गृह मंत्री अमित शाह ने कहा कि जांचकर्ता धमाके की जांच में सभी विकल्पों को ध्यान में रख रहे हैं। कल शाम लगभग सात बजे ट्रैफिक सिग्नल के पास एक कार में यह धमाका हुआ। घमाके में आस-पास के अन्य वाहनों को भी क्षति पहुंची और कई लोग घायल हो गए। श्री शाह ने कहा –

केंद्रीय गृह मंत्री ने घटनास्थल का दौरा भी किया और स्थिति का मुआयना किया। इससे पहले श्री शाह घायलों का हालचाल जानने के लिए लोकनायक जयप्रकाश नारायण अस्पताल भी गए। उन्होंने डॉक्टरों से घायलों के समुचित इलाज करने के निर्देश दिए।

दिल्ली विस्फोट-पीएम

दिल्ली कार विस्फोट को लेकर प्रधानमंत्री नरेन्द्र मोदी ने पूरी स्थिति का जायजा लिया और गृह मंत्री अमित शाह से बात की। प्रधानमंत्री मोदी ने विस्फोट में मारे गए लोगों के परिजनों के प्रति गहरी संवेदना प्रकट की है और घायलों के जल्द स्वस्थ होने की कामना की है। राष्ट्रपति द्रौपदी मुर्मु ने विस्फोट में मारे गए लोगों के परिजनों के प्रति अपनी संवेदना व्यक्त की है। एक सोशल मीडिया पोस्ट में राष्ट्रपति ने घायलों के शीघ्र स्वस्थ होने की कामना की। प्रदेश के राज्यपाल मंगूभाई पटेल, मुख्यमंत्री डॉक्टर मोहन यादव ने भी दिल्ली विस्फोट में मारे गए लोगों के परिजनों के प्रति गहरी संवेदना प्रकट की और घायलों के जल्द स्वस्थ होने की कामना की है।

दिल्ली ब्लास्ट- प्रदेश हाई अलर्ट

दिल्ली में लाल किला मैदान के बाहर हुए कार में विस्फोट की घटना के बाद मध्यप्रदेश में भी अलर्ट जारी किया गया है। भोपाल, इंदौर, उज्जैन, ग्वालियर और जबलपुर समेत कई शहरों में पुलिस ने विशेष चेकिंग अभियान शुरू किया है। डीजीपी कैलाश मकवाना ने सभी पुलिस अधीक्षकों और पुलिस महानिरीक्षकों के साथ वीडियो कॉन्फ्रेंसिंग के जरिए बैठक की। डीजीपी ने सतर्कता बरतने और संदिग्धों पर नजर रखने और चेकिंग अभियान चलाने के निर्देश दिए। उज्जैन में महाकाल मंदिर की सुरक्षा बढ़ा दी गई है। उत्तरप्रदेश, उत्तराखंड सहित अन्य राज्यों में भी सुरक्षा व्यवस्था बढ़ा दी गई है।

प्रधानमंत्री-भूटान यात्रा

प्रधानमंत्री नरेन्द्र मोदी आज से भूटान की दो दिन की यात्रा पर रहेंगे। इस यात्रा के दौरान श्री मोदी और भूटान के राजा जिग्मे खेसर नामग्याल वांगचुक एक हजार बीस मेगावाट की पुनात्सांगछू जलविद्युत परियोजना का उद्घाटन करेंगे। भारत और भूटान ने इस परियोजना को संयुक्त रूप से विकसित किया है। प्रधानमंत्री भूटान के चौथे राजा जिग्मे सिंग्ये वांगचुक की 70वीं जयंती के उपलक्ष्य में आयोजित समारोह में शामिल होंगे और भूटान के प्रधानमंत्री शेरिंग तोबगे से भी मुलाकात करेंगे। श्री मोदी वैश्विक शांति प्रार्थना समारोह में हिस्सा लेंगे और थिम्पू के ताशीछोद्जोंग में पवित्र अवशेषों की पूजा-अर्चना करेंगे।

## जीएसटी-सुधार

केंद्र सरकार द्वारा विभिन्न क्षेत्रों में जीएसटी दरों में कटौती के साथ 22 सितम्बर को शुरू किए गए जीएसटी बचत उत्सव से देशभर के नागरिकों को लाभ हो रहा है। हमारी संवाददाता ने बताया है कि अगली पीढ़ी के जीएसटी सुधारों से लद्दाख की अर्थव्यवस्था को कैसे बढ़ावा मिल रहा है।

नए जीएसटी सुधारों के अंतर्गत सरकार ने लद्दाख के कारीगरों, किसानों और छोटे उद्यमों को बड़ी राहत प्रदान की है। पश्मीना ऊन, नमदा कालीन और अन्य हथकरघा उत्पादों पर जीएसटी अब 12 प्रतिशत से घटाकर पांच प्रतिशत कर दिया गया है। इसके साथ ही एप्रिकोट यानी खुबानी और सी बकथॉन जैसे उत्पादों पर कर में कमी से हजारों कृषक परिवारों को लाभ हुआ है। इससे महिला स्व-सहायता समूहों को प्रोत्साहन मिला है। वहीं, सात हजार पांच सौ रुपये तक के होटल के कमरों पर भी कर को 12 प्रतिशत से घटाकर पांच प्रतिशत कर दिया गया है। जीएसटी सुधारों ने न केवल लद्दाख की विरासत की रक्षा की है, बल्कि इसके स्थायी उद्योगों को भी बढ़ावा दिया है। शिवांग के साथ सौम्या शरण, आकाशवाणी समाचार, दिल्ली।

## बिहार चुनाव

बिहार में विधानसभा चुनाव के दूसरे और अंतिम चरण का मतदान आज होगा। इस चरण में बीस जिलों के 122 निर्वाचन क्षेत्रों में वोट डाले जाएंगे। तीन करोड़ सत्तर लाख से अधिक मतदाता एक हजार तीन सौ दो उम्मीदवारों के राजनीतिक भाग्य का फैसला करेंगे। मतदान सुबह सात बजे शुरू होगा और शाम छह बजे तक चलेगा। इनमें केवल सात निर्वाचन क्षेत्रों में सुरक्षा कारणों से शाम पांच बजे तक मतदान होगा। विधानसभा चुनाव के पहले चरण में इस महीने की छह तारीख को वोट डाले गए थे। पहले चरण में लगभग 65 प्रतिशत मतदान हुआ था। दोनों चरणों के वोटों की गिनती 14 नवम्बर को होगी।

## मंत्रि-परिषद

मुख्यमंत्री डॉक्टर मोहन यादव की अध्यक्षता में कल राजधानी भोपाल में हुई राज्य मंत्रि-परिषद की बैठक में कई निर्णय लिए गए। मंत्रि-परिषद ने ओंकारेश्वर में एकात्म धाम परियोजना अंतर्गत किये जाने वाले कार्यों के लिए सूचकांक में छूट प्रदान करने और आचार्य शंकर संग्रहालय “अद्वैत लोक” के निर्माण के लिए पुनरीक्षित लागत को मंजूरी दी। संस्कृति विभाग द्वारा ओंकारेश्वर में एकात्म धाम परियोजना में आचार्य शंकर की 108 फीट की बहूधातु प्रतिमा स्थापित की जायेगी। मंत्रि-परिषद ने खण्डवा जिले की मांधाता तहसील में व्यवहार न्यायाधीश, कनिष्ठ खण्ड के न्यायालय के लिए व्यवहार न्यायाधीश, कनिष्ठ खण्ड श्रेणी का एक नवीन पद तथा तृतीय और चतुर्थ श्रेणी के 6 पद, इस तरह कुल 7 नये पदों के सृजन एवं अनुमानित वित्तीय भार 52 लाख 76 हजार रुपये प्रतिवर्ष की स्वीकृति भी दी है।

## ममलेश्वर मंदिर दर्शन

खंडवा जिले के ओंकारेश्वर स्थित प्राचीन ममलेश्वर मंदिर परिसर में अब श्रद्धालु सभी शिव मंदिरों में विधिवत पूजा-अर्चना कर सकेंगे। कलेक्टर ऋषव गुप्ता के निर्देश पर मंदिर परिसर और शिखर क्षेत्र के सभी मंदिरों की साफ-सफाई की गई। इसके बाद सोमवार से पूजा-अर्चना का कार्य नियमित रूप से प्रारंभ कर दिया गया है।

## मौसम

प्रदेश के अधिकांश हिस्से तीव्र शीतलहर की चपेट में हैं। मौसम विभाग के अनुसार, पिछले 24 घंटों के दौरान राजधानी भोपाल, इंदौर, राजगढ़, इंदौर, शहडोल और बैतूल समेत कई जिलों में तीव्र शीतलहर चली। बालाघाट में ‘शीतल दिन’ का प्रभाव रहा। प्रदेश में सबसे कम न्यूनतम तापमान शहडोल में 7.2 डिग्री सेल्सियस रिकॉर्ड किया गया। भोपाल में न्यूनतम तापमान 13 डिग्री सेल्सियस दर्ज किया गया। मौसम विभाग के अनुसार, भोपाल, राजगढ़ और इंदौर जिलों में आज भी तीव्र शीतलहर का प्रकोप जारी रहने की संभावना है। वहीं, सीहोर, नर्मदापुरम, बैतूल, देवास, शाजापुर, रीवा, शहडोल और छिंदवाड़ा समेत 18 जिलों में शीतलहर चलने का अलर्ट है। बालाघाट में ‘शीतल दिन’ की स्थिति बनी रह सकती है।

अब कुछ समाचार संक्षेप में .....

- इंदौर जिले में 02 वर्ष से 18 वर्ष तक के क्लबफुट से ग्रसित बच्चों की सर्जरी कराने पर जिले को क्लब फुट मुक्त जिला घोषित किया गया है।
- आगरमालवा में तम्बाकू मुक्त युवा अभियान के तहत कलेक्टर ने तंबाकू नियंत्रण कानूनों के प्रभावी क्रियान्वयन के निर्देश दिए।
- जबलपुर रेल मंडल ने चालू वित्तीय वर्ष का राजस्व लक्ष्य तय समय से चार माह पहले ही पूरा कर लिया है। अक्टूबर माह में विशेष जांच अभियान के दौरान कुल 3 करोड़ 86 हजार रुपये का जुर्माना वसूला गया है।
- गुना कलेक्टर की अध्यक्षता में कलेक्ट्रेट सभागार में समय सीमा बैठक आयोजित की गई।
- बैतूल किसानों को उर्वरक वितरण में किसी भी प्रकार की परेशानी न आए, इसके लिए जिले में सख्त मॉनिटरिंग की जा रही है।

-----